

प्रादेशिक समाचार
आकाशवाणी जयपुर-अजमेर

दिनांक: 07.03.2026

समय : 18.30 पीएम

00000

- कोटा-बूंदी ग्रीनफील्ड एयरपोर्ट का शिलान्यास-प्रधानमंत्री नरेन्द्र मोदी ने कहा हवाई संपर्क स्थापित होने से पूरे क्षेत्र के लिए प्रगति के नए द्वार खुलेंगे
- ये एयरपोर्ट-1500 करोड़ रुपये से अधिक की लागत से दो साल में बनकर तैयार होगा
- राष्ट्रपति द्रौपदी मुर्मू ने अन्तर्राष्ट्रीय महिला दिवस की पूर्व संध्या पर अपने संदेश में महिलाओं के लिये समान अवसर का आह्वान किया
- उत्तर पश्चिम रेलवे ने इस वित्तीय वर्ष में फरवरी तक सात हजार आठ सौ दस करोड़ रुपये का रिकॉर्ड सकल राजस्व प्राप्त किया
- मौसम विभाग ने प्रदेश के दक्षिण-पश्चिमी हिस्सों में आगामी 10 और 11 मार्च को लू चलने की संभावना **जताई**

00000

प्रधानमंत्री नरेन्द्र मोदी ने कहा है कि जो इलाके हवाई संपर्क से जुड़ते हैं, उस पूरे क्षेत्र के विकास को नई गति मिलती है श्री मोदी आज कोटा-बूंदी ग्रीनफील्ड एयरपोर्ट के भूमि पूजन समारोह को वीडियो संदेश के माध्यम से संबोधित कर रहे थे प्रधानमंत्री ने कहा कि देश में वर्ष 2014 से पहले केवल सत्तर एयरपोर्ट थे, जिनकी संख्या अब बढ़कर एक सौ साठ से ज्यादा हो गई है उन्होंने कहा कि हवाई अड्डा बनने से आसपास के छोटे शहरों में भी उद्यम और पर्यटन को बढ़ावा मिलता है और आर्थिक गतिविधियाँ तेज होती हैं श्री मोदी ने विश्वास जताया कि कोटा एयरपोर्ट, इस पूरे क्षेत्र के लिए प्रगति के नए द्वार खोलेगा

.....

समारोह को संबोधित करते हुए लोकसभा अध्यक्ष ओम बिरला ने कहा कि कोटा में ग्रीनफील्ड एयरपोर्ट की कई दशकों से मांग थी, जो अब पूरी हो रही है उन्होंने कहा कि कोटा में रोड और रेल कनेक्टिविटी के साथ बिजली और पानी के पर्याप्त संसाधन हैं अब हवाई संपर्क जुड़ने से विकास की नई संभावनाएं बनेंगी श्री बिरला ने कहा कि कोटा शिक्षा का केंद्र तो है ही, लेकिन अब इसे औद्योगिक नगरी के रूप में विकसित करने के प्रयास किए जा रहे हैं जल्द ही यह क्षेत्र व्यापार और सर्विस सेक्टर का बड़ा हब बनेगा

....

मुख्यमंत्री भजनलाल शर्मा ने इस अवसर पर कहा कि राज्य सरकार जनता से किए गए वादों को तेजी से पूरा कर रही है उन्होंने बताया कि पिछले दो वर्षों में सरकार ने तिहत्तर प्रतिशत वादे पूरे कर लिए हैं और शेष संकल्पों को भी जल्द पूरा किया जाएगा श्री शर्मा ने कहा कि कोटा क्षेत्र में विकास की कई बड़ी परियोजनाएं आ रही हैं, जिससे यहाँ के निवासियों का जीवन सुगम होगा

.....

नागरिक उड्डयन मंत्री के. राम मोहन नायडू ने बताया कि एयरपोर्ट का निर्माण कार्य आगामी दो वर्षों में पूरा कर लिया जाएगा उन्होंने कहा कि इस परियोजना पर पंद्रह सौ करोड़ रुपये से अधिक की राशि खर्च होगी श्री नायडू ने कहा कि यहाँ के टर्मिनल में आधुनिक सुविधाओं के साथ हाइड्रोपॉवर की कला और संस्कृति की झलक भी देखने को मिलेगी इससे पहले, लोकसभा अध्यक्ष, मुख्यमंत्री और नागरिक उड्डयन मंत्री ने प्रस्तावित एयरपोर्ट स्थल पर विधिवत भूमि पूजन किया

00000

राष्ट्रपति द्रौपदी मुर्मू ने अन्तर्राष्ट्रीय महिला दिवस की पूर्व संध्या पर देशवासियों, विशेषकर महिलाओं को हार्दिक शुभकामनाएं दी हैं अपने संदेश में उन्होंने कहा कि शिक्षित और सशक्त महिलाएं एक समृद्ध राष्ट्र की नींव हैं राष्ट्रपति ने विज्ञान, खेल और रक्षा जैसे विभिन्न क्षेत्रों में महिलाओं की उपलब्धियों की सराहना की उन्होंने एक ऐसे समाज के निर्माण का आह्वान किया जहाँ महिलाओं को विकास के समान अवसर मिलें इस अवसर पर कल प्रदेशभर में विभिन्न कार्यक्रम आयोजित किए

जाएंगे राज्य स्तरीय समारोह कल हनुमानगढ़ में होगा, जिसमें मुख्यमंत्री भजनलाल शर्मा शिरकत करेंगे इस अवसर पर महिलाओं के लिए राजस्थान रोडवेज की बसों में आज मध्य रात्रि से कल मध्य रात्रि तक मुफ्त यात्रा की सुविधा रहेगी इसी कड़ी में, आगामी नौ मार्च को जयपुर स्थित राजस्थान पुलिस अकादमी में महिला जनसुनवाई का आयोजन किया जाएगा इसमें राष्ट्रीय महिला आयोग की अध्यक्ष विजया रहाटकर शिकायतों की सुनवाई करेंगी इसके बाद, दस मार्च को जयपुर में राज्य स्तरीय पुलिस सम्मेलन होगा पुलिस महानिदेशक राजीव कुमार शर्मा की अध्यक्षता में होने वाले इस कार्यक्रम में साइबर सुरक्षा और नए कानूनों में महिला सुरक्षा के प्रावधानों पर मंथन भी किया जाएगा

000

केन्द्रीय कृषि और किसान कल्याण राज्य मंत्री भागीरथ चौधरी ने कहा है कि प्रधानमंत्री नरेन्द्र मोदी के नेतृत्व में किसानों को आगे बढ़ाने के लिए सरकार द्वारा निरंतर प्रयास किए जा रहे हैं श्री चौधरी आज अजमेर के तबीजी स्थित केन्द्रीय मसाला बीजीय अनुसंधान केन्द्र में आयोजित 'इंडस्ट्री मीट' और 'किसान मेले' को संबोधित कर रहे थे उन्होंने कहा कि देश के विकास के लिए किसानों की समृद्धि और विकास जरूरी है

....

इस कार्यक्रम के दौरान देशभर से आए कृषि वैज्ञानिकों, उद्योग प्रतिनिधियों और शिक्षाविदों ने कृषि क्षेत्र के नवाचारों पर विचार-विमर्श किया मेले का मुख्य उद्देश्य किसानों को आधुनिक तकनीकों और उन्नत बीज मसालों के अनुसंधान से जोड़कर उन्हें लाभान्वित करना है

0000

जैसलमेर में आज ऐतिहासिक दादा गुरुदेव जिनदत्त सुरीश्वर महाराज का 'चादर महोत्सव' श्रद्धा और उल्लास के साथ आयोजित किया गया केंद्रीय संस्कृति एवं पर्यटन मंत्री गजेंद्र सिंह शेखावत ने इस अवसर पर कहा कि यह पवित्र चादर जैसलमेर की रक्षा का जीवंत प्रमाण है श्री शेखावत ने गुरु परंपरा और जैसलमेर की वीरतापूर्ण विरासत की सराहना की उल्लेखनीय है कि एक सौ चौवालिस वर्षों के लंबे अंतराल के बाद इस दिव्य चादर को किले से बाहर लाया गया है महोत्सव में जैन आचार्य जिन मण प्रभ सुरेश्वर महाराज, अन्य संत, विधायक महंत प्रतापपुरी, रविंद्र सिंह भाटी और छोटू सिंह भाटी सहित विभिन्न नेता और अन्य जन मौजूद थे

0000

पूर्व मुख्यमंत्री वसुंधरा राजे ने कहा कि यदि राजस्थान के युवा विदेशों में जाकर नाम कमा सकते हैं, तो वे यहाँ रहकर भी बड़ी सफलता हासिल कर सकते हैं श्रीमती राजे आज जयपुर में युवा शक्ति परिषद राजस्थान द्वारा आयोजित 'सशक्त युवा-सशक्त राष्ट्र' सम्मेलन को संबोधित कर रही थीं उन्होंने प्रदेश में बढ़ते ड्रग्स के प्रकोप पर चिंता जताते हुए युवाओं से इससे दूर रहने और इसे रोकने में सरकार का सहयोग करने की अपील की

000

उत्तर पश्चिम रेलवे ने इस वित्तीय वर्ष में फरवरी तक सात हजार आठ सौ दस करोड़ रुपये का रिकॉर्ड सकल राजस्व प्राप्त किया है यह रेलवे की स्थापना के बाद से अब तक का सर्वश्रेष्ठ प्रदर्शन है मुख्य जनसंपर्क अधिकारी अमित सुदर्शन के अनुसार, यह पिछले वर्ष की इसी अवधि की तुलना में लगभग आठ प्रतिशत अधिक है यात्री आय, माल लदान और पार्सल सहित सभी मदों में अभूतपूर्व बढ़ोतरी दर्ज की गई है महाप्रबंधक अमिताभ ने बताया कि यात्री भार की निरंतर समीक्षा और विशेष ट्रेनों के सफल संचालन से यह उपलब्धि संभव हुई है

0000

मौसम विभाग ने प्रदेश के दक्षिण-पश्चिमी हिस्सों में आगामी 10 और 11 मार्च को लू चलने की संभावना जताई है मौसम केंद्र जयपुर के अनुसार आगामी एक सप्ताह के दौरान राज्य में मौसम गर्म रहेगा और तापमान में 2 से 3 डिग्री की और बढ़ोतरी हो सकती है अगले तीन-चार दिनों में राज्य के दक्षिणी भागों में पारा 40 डिग्री सेल्सियस तक पहुँचने के आसार हैं वर्तमान में राज्य के अधिकांश भागों में तापमान सामान्य से 4 से 9 डिग्री ऊपर बना हुआ है पिछले चौबीस घंटों में जैसलमेर और चित्तौड़गढ़ में सर्वाधिक 38 डिग्री सेल्सियस तापमान दर्ज किया गया

0000

सेना की सप्त शक्ति कमान की ओर से चूरु में कल गौरव सेनानी समारोह आयोजित किया जा रहा है इसमें पूर्व सैनिकों, वीर नारियों और वीरांगनाओं के लिए मेगा मेडिकल कैम्प भी रखा गया है इसके साथ ही पूर्व सैनिकों को रोजगार के अवसर भी उपलब्ध करवाने के प्रयास किये जाएंगे

.....

0000

आज जन औषधि दिवस हैं प्रधानमंत्री नरेंद्र मोदी ने इस अवसर पर प्रधान मंत्री जन औषधि योजना के लाभार्थियों को बधाई देते हुए कहा है कि इस परियोजना से अनगिनत परिवारों के इलाज के खर्च में बचत हुई है उन्होंने कहा कि सरकार किफायती कीमतों पर गुणवत्तापूर्ण दवाएं उपलब्ध कराने के लिए प्रतिबद्ध हैं इस अवसर पर प्रदेश में भी विभिन्न कार्यक्रम आयोजित किए गए पाली में प्रधानमंत्री जन औषधि केंद्र पर आठवें जन औषधि दिवस के उपलक्ष्य में निःशुल्क चिकित्सा शिविर लगाया गया शिविर में बड़ी संख्या में स्थानीय निवासियों, विशेषकर बुजुर्गों की बी-पी और शुगर की जांच की गई

0000